


*Il-Knisja ta' Santa Marija
fl-inħawi ta' Hal Tmin*

Kitba tal-Kan. Dun Joe Abela B.A. (Hons), Lic.D.; H.E.L.

- ◆ *Ir-Rahal ta' Hal Tmin fl-Istorja*
- ◆ *Rahal malajr milħuq mill-furbani Misilmin*
- ◆ *Importanza tal-Knisja ta' l-Assunta*
- ◆ *Il-Qalb hanina ta' Leonardo Tabone*



L-Gharbi Temim Assant

Kuntrarju għal dak li ġieli ntqal, l-isem "Hal Tmin" mhux ġej mill-fatt li dan ir-rahall ċkejken kien jinsab fit-tmiem jew tarf il-parroċċa taż-Żejtun, iżda minn "**Temim Assant**", l-isem Gharbi ta' wiehed li kien joqgħod f'dan l-inħawi fiz-Żmenijiet Medjevali Tardivi (1). Fid-dokumenti tas-sekli XV u XVI jissejjah "**rahal timin**" (1498), "**rahal timil**" (1534), "**rahal Chimin**" (1538), "**racal timin**" (1538) u "**ta hal timin**" (1593). Filwaqt li "Temim" hu isem personali Gharbi komuni hafna, minn "Assant" għadu jeżisti f'Malta il-kunjom "Sant" (2). Mela l-isem "Hal Tmin" jaf il-bidu tiegħu lill-qasam bil-bini fuqu ta' bniedem b'isem Gharbi.

Diversi Ismijiet f'Hal Tmin

Iżda barra Hal Tmin, fl-imghoddi dawn l-inħawi, jew partijiet minnhom, kienu jissejhu b'diversi ismijiet. Hekk, biex insemmi ftit: **Andar il-Barrani**, jiġifieri il-qiegħa għad-dris fuq in-naha ta' barra; **Andar il-Ġewwieni**, jew il-qiegħa fuq in-naha ta' ġewwa; **id-Dukkiena ta' Ingraw**, l-ghalqa ta' Angarao bil-bank tal-ġebel; **id-Dkieken**, għelieqi bil-bankijiet tal-ġebel (dkieken = plural ta' dukkiena); **ta' Girajda**, għelieqi taċ-ċkejknha Geraldta; **il-Ghadir**, l-ghadira bil-ilma qiegħed; **Hal Ghadir**, il-qasam hdejn l-ilma jew ghadira; **tas-Sebħa**, tal-ghadira; **misrah Stajnu** (jillum Misrah Strejnu), il-misrah ta' Tristaino, isem eroj taż-Żmenijiet Medjevali, imfejjaq minn Isolda, bint is-sultan ta' l-Irlanda (Tristaino kien isem komuni fis-seklu XV); **hirib ta' Rahal Tmin**, il-fdalijiet (rovini) ta' Hal Tmin; **Ghar Mejmun**, l-ghar ta' Mejmun (isem Gharbi komuni fil-punent tal-Mediterran); **tal-Għaži**, isem Musulman ta' bniedem militari; **ta' Selim**, l-ghalqa ta' Selim, isem iehor Gharbi komuni hafna, xi hadd qalbu tajba li jhobb hafna s-sliem u l-paċi. Barra dawn hemm diversi ismijiet ohra li bihom l-għelieqi ta' dawn l-inħawi kienu magħrufa. Kollha juru l-bżulija tal-bdiewa Maltin li kienu jaqilghu l-għixien tagħhom mix-xogħol fl-għelieqi (3).

Irgiel minn Hal Tmin fis-seklu XV

Barra minn hekk, għandna l-lista ta' l-irġiel li kienu jservu fid-dejma fis-sena 1419 u wara. Dawn l-ismijiet ta' **Casali Temin Assant** huma miġbura għalihom, separati minn dawk ta' **Casali Pascualinu** u **Casali Johanni** u **Busubudí**, il-partijiet l-oħra taż-Żejtun. Naraw li barra ismijiet jew kunjomijiet insara, f'Hal Tmin kienu joqgħdu rġiel b'kunjomijiet Gharbin: Jakinu de la Barba, Giliu Staferagi, Andrea Staferagi, Pinu Caruana, Antoni Muhumudi, Antoni de Burdinu, Thumei Azupardu, Johanni Caruana, Jacobu Spitali u Micheli Muhumudi. Żgur li Caruana u Muhumudi huma kunjomijiet immissla

..... Jissokta f' pagna 21

..... Jissokta minn paġna 20

minn ismijiet jew laqmijiet Gharbin, u l-preżenza tagħhom, imhalltin ma' ismijiet Insara, fejn jispikkaw l-ismijiet ta' l-Appostli, f'Hal Tmin fis-seklu XV tindika li dak iż-żmien, għalkemm il-Maltin kienu regghu saru Insara wara l-migja f'Malta tan-Normanni fis-seklu XII, madankollu xi fdalijiet ta' żmien l-Gharab kien għad baqa' f'dawn l-inhawi.

Id-Difiża ta' Hal Tmin

Iżda aktar ma għadda ż-żmien, aktar Hal Tmin kien qiegħed jiġi espost għall-attakki tal-furbani Misilmin, li kienu jinżlu faċilment fid-Dahliet ta' San Tumas u Wied il-Għajn, u minn hemm malajr jitilghu lejn Hal Tmin fejn, wara li jagħmlu herba, kienu jiehdu fil-ġasar kull raġel Malti li kienu jaqdbu. Għalhekk in-nies ta' Hal Tmin bdew jibnu torrijiet biex jiddefendu rwieħhom, jew għall-inqas biex ikollhom fejn jistkennu sakemm tiġihom l-ghajnuna miż-Żejtun u minn bnadi oħra. Hekk naraw li **Klement Tabone**, minn Casali Pasqualino (Bisqallin) bena fl-1603 it-Torri ta' Ingraw fil-qalba ta' Hal Tmin. It-Torri tal-Mozz inbena fis-sena 1628, kif jidher minn kitba minquxa fuq il-bieb tiegħu. Fl-1657 il-familja Mamo bniet it-torri li jgħib l-istess isem fit-triq li mid-Dahla ta' San Tumas tiehu għal



Il-Knisja ta' Santa Marija ta' Hal Tmiem

Hal Tmin. Fuq ix-xaqliba li thares lejn Wied il-Għajn, vicin il-knisja ta' Sant' Antnin, kien hemm torri ieħor li ggarraf bil-bombi fit-Tieni Gwerra Dinjija. Il-preżenza ta' dawn it-torrijiet, barra ta' oħrajn li ma semmejniex, għal darb' oħra turi kemm iż-Żwieten kellhom għal qalbhom dawn l-inhawi, tant li kienu jaraw kif jagħmlu biex jiddefenduhom kontra l-ghadu.

Il-Familja Tabone

Iżda l-abitanti ta' Hal Tmin mhux irziezet, għelieqi u torrijiet biss kellhom. Kull komunita' imdaqqa kien ikollha knisja ċkejkna, jew kappella, fejn in-nies kienu jaqdu d-dmirijiet tagħhom religjużi mill-ahjar li jistgħu. Fis-sekli XVI u XVII kienet teżisti f'Bisqallin, ir-Rahal t'Isfel tal-lum, il-familja ghanja u rinomata **Tabone**. Diġa' semmejna t-torri mibni minn **Klement Tabone** fil-bidu tas-seklu XVII. Dan it-torri, li sfortunatament gie mgarraf biex bil-gebel tiegħu jibnu xi kmamar fl-ghelieqi, kellu kitba fuqu li tgħid: *Clementis clementia non par dicto gigantum – Tabonæ stirpis gloriæ honorve domus* (4). Dan

..... Jissokta f' paġna 22

..... Jissokta minn paġna 21

Klement Tabone, li baqa' jissemma għall-qlubija li wera meta l-Misilmin attakkaw liż-Żejtun fl-1614 u mbagħad bena l-knisja ta' San Klement bhala ringrazzjament lil dan il-qaddis talli helsu mill-mewt f'idejn l-ghadu, kien membru prominenti tal-Familja Tabone. U Tabone ukoll kien kunjom ix-xbejba Pawlina li fl-1602 iżżewġet fiż-Żejtun lin-Nobbli Gaspare Testaferrata mill-Birgu, in-nannu min-naha ta' ommu ta' Dun Ugolin Bonnici, il-kappillan li bena l-knisja parrokkjali prezenti taż-Żejtun (5).

Il-Knisja mibnija minn Leonardo Tabone

Membru iehor wisq importanti tal-Familja Tabone u marbut mill-viċin ma' Hal Tmin kien **Leonardo Tabone**, li fl-1597 bena f'Hal Tmin il-knisja dedikata lit-**Tlugh fis-Sema tal-Verġni Marija**. Is-sena 1597 tidher imnaqqa fid-dawra tas-Salib tal-Kavallieri bi tmien ponot li hemm fil-faċċata ta' l-istess knisja. Żgur li fl-1575 din il-knisja kienet għadha mhix mibnija, għaliex Mons. Pietru Dusina, il-Viżitatur Appostoliku, ma semmihiex fir-rapport taż-żjara tiegħu. Ukoll l-art fejn inbriet din il-knisja kienet ta' Leonardo Tabone, li magħha hallielha biċċa art oħra u tliet quddisiet (6). Din hi kappella tipika tal-kampanja Maltija, b'forma rettangolari baxxa u b'kampnar żgħir quddiem. Għandha l-imwieżeb għall- ilma tax-xita, żuntier żgħir quddiem u fil-faċċata żewġ itwieqi fil-ġnub, magħluqa bil-hadid, biex minnhom wiehed ikun jista' jittlob lill-Madonna. Il-festa ta' Santa Marija kienet tiġi ċelebrata bl-Ghasar u l-Quddiesa, kif kien isir ukoll nhar Santa Katarina u nhar San Leonardu. Kien hemm ukoll l-obbligu li ssir quddiesa f'kull festa tal-Madonna - il-Purifikazzjoni, il-Lunzjata, it-Tlugh fis-Sema, il-Milied, il-Viżitazzjoni, il-Preżentazzjoni u l-Kunċizzjoni. Mill-Viżta Pastorali ta' l-Isqof Balaguer fl-1659, jirrizulta li wkoll kien thalla legat għal tliet quddisiet letti nhar il-Festa ta' Santa Marija.

Il-Legat taż-Żwieġ

Iżda l-aħħar legat importanti li Leonardo Tabone halla marbut ma' din il-knisja kien dak tal-20 t'Awissu, 1625 (7). F'dan il-legat hu halla diversi artijiet, f'**Tal-Haida** u **Latmet Irrez**, biex id-dhul tagħhom, li b'kollox kien ilaħhaq aktar minn 54 skud, somma żgur mhux żgħira fl-1625, jagħmel tajjeb ghaż-**żwieġ ta' xebba fqira u twajba kull sena**, bil-kundizzjoni li f'sena tingħazel tfajla miż-Żejtun, u s-sena ta' wara tfajla mill-Birgu. Fis-snin fart kienet tingħazel iż-Żejtunija, u fis-snin biż-żewġ kienet tingħazel oħra mill-Birgu. Irridu niftakru li mart Leonardo kienet mill-Birgu u kien jismha Katarina. **Legato del fu' Leonardo Tabone, il quale lascio l' infrascritte due clause date a censo emfiteutico per scudi 54.7 l'anno, quali devono impiegarsi scudi 4.7 l'anno in servizio della lampada, li restati scudi 50 in maritaggio d'una zitella della Citta' Vittoriosa, e di Casal Pasqualino alternative d'elegersi nell'anno paro dalli Fratelli del SS. Rosario della Vittoriosa, con sposare nell' altare di detta Confraternita', nell' anno sparo dalli Procuratori pro tempore della Lampada di questa Santa Parrochiale di questa terra (Zeitun), e dovrei sposarvi nella figliale chiesa beneficiale sotto titolo dell' Assunta posta nella contrada di altmin** (8). Mela skond it-testment ta' Leonardo, ix-xebba mill-Birgu kellha tiġi magħzula mill-membri tal-Fratellanza tar-Rużarju fil-knisja tal-Lunzjata tal-Patrijiet Dumnikani, u kellha tiżżewweġ fl-altar tal-Madonna tar-Rużarju fl-istess knisja, filwaqt li x-xebba Żejtunija kellha tingħazel mill-prokuraturi tal-knisja parrokkjali taż-Żejtun, u tiżżewweġ nhar il-15 t'Awissu, festa tal-Assunta fil-knisja ta' Hal Tmin. Barra minn hekk, Tabone rabat lill-għarusa li għal tnax-il ġurnata qabel iż-żwieġ hi ssum u titlob għal ruħu (9). Parti ċkejnkna mid-dhul tal-legat - 4 skudi u 7 tari - kellhom imorru għall-ispejjeż tal-knisja parrokkjali taż-Żejtun. Peress li matul is-snin id-dhul

..... Jissokta f' paġna 23

..... Jissokta minn paġna 22

finanzjarju mill-artijiet imhollija minn Tabone żdied - *essendo aumentato il rendite* - bil-permess tal-awtoritajiet ekkleżjastiċi, bdew jiġu bbenefikati żewġ xbejbiet, flok wahda, kull sena (10).

Restawr tal-Knisja

Din il-knisja ta' Hal Tmin-damet is-snin twal tintuża min-nies ta' dan ir-rahal okejken. Kienet issir quddiesa kull nhar ta' Hadd u quddiesa kuljum fix-xahar t'Ottubru, ix-xahar tal-Madonna tar-Rużarju. Kienu wkoll isiru l-eżerċizzji fi żmien ir-Randan, it-tagħlim tal-Katekiżmu lit-tfal matul is-sena, kif ukoll kull tant xi konferenza minn membru tal-M.U.S.E.U.M. Generalment kien jinżel iqaddes xi saċerdot miż-Żejtun, għalkemm dan l-aħhar mhux l-ewwel darba li l-quddiesa saret minn xi patri Tereżjan mill-kunvent ta' Tas-Silġ. Peress li n-nies naqsu minn Hal Tmin, u s-saċerdoti m'għadhomx numerużi bħal qabel, hafna minn dawn l-attivitajiet spiċċaw għal kollox.

Minn wara t-Tieni Gwerra Dinjija 'l hawn saru diversi restawri f'din il-knisja. Sfortunatament il-parti ta' wara tagħha kienet sofriet xi hsara fl-istess gwerra u meta ġiet irranġata, flok ma komplew l-istil tal-knisja bis-saqaf tax-xorok fuq il-hnejjiet, saqqfu l-parti l-ġdida bil-konkrit. Kien il-prokuratur Dun Ġużepp Desira li fis-snin hamsin kabbar ftit il-knisja fuq in-naha tal-altar, u warajh l-Arċipriet Dun Karm Farrugia rranġa l-għalqa fuq in-naha ta' wara tal-knisja biex ikunu jistghu isiru xi laqgħat, speċjalment fil-ghaxxijiet tas-sajf.

Riferenzi

1. Godfrey Wettinger, Place Names of the Maltese Islands, c.1300 - 1800, p.291
2. Ibidem
3. Idem, passim
4. Walter Zahra, "Storja taż-Żejtun", p.110
5. J. Abela, "300 Sena Illu", p.39
6. Nutar Andrea Albano, 12 / 9 / 1628
7. Nutar Andrea Albano
8. Arkivju Parrokkjali Żejtun, MS 58, f.116v
9. APŻ MS 187, f.31
10. APŻ MS 173, f. 447

RYMA AUTO PARTS

(Maurice)

NEW & SECOND HAND PARTS

(Free Delivery to Panel Beaters)

Suppliers of Peugeot Original Parts

Opening Hours: 9:00am to 7:00pm

Tel: 21802929 Mob: 99470202 Fax: 21673485

Dalli Ind. Est. Tarxien Rd Gudja